

दो क्विंटल नकली घी पकड़ा, एक गिरफ्तार

-शुद्ध के लिए युद्ध अभियान के तहत खाद्य सुरक्षा दल की कार्रवाई



राजसमंद, शहर में शुद्ध के लिए युद्ध अभियान के तहत दो क्विंटल नकली घी जब्त किया है। कांकरोली थाना पुलिस ने डेयरी प्रतिनिधि की रिपोर्ट पर मामला दर्ज कर कार्रवाई शुरू कर दी है। शहर में शुद्ध के लिए युद्ध अभियान एवं आयुक्त एफडीए जयपुर के निर्देशानुसार थानाधिकारी कांकरोली से प्राप्त सूचना पर जांच दल मोही फाटक के सामने कृष्णा नगर कांकरोली पहुंचा। वहां पर एक वाहन एक मकान के दरवाजे पर खड़ा हुआ था, जिसमें एक व्यक्ति बैठा था। पूछताछ में उसने अपना नाम चिराग पुरोहित बताया। वाहन में सरस एवं कृष्णा घी के एक लीटर पैकिंग एवं 15 किलो के कुल लगभग 2 क्विंटल घी भरा था। उसे देखने पर यह घी मिलावटी प्रतीत हुआ। इस पर पुलिस ने सरस घी एवं कृष्णा घी के प्रतिनिधियों को सूचना दी। वह मौके पर सरस घी के प्रतिनिधियों ने इस घी को नकली एवं मिलावटी होना बताया गया। वाहन चालक चिराग पुरोहित से पूछने पर बताया कि उक्त घी का मालिक सुरेश तेली है, वह तो सिर्फ सप्लाय का काम करता है। घी मिलावटी होने का संदेह होने पर जांच के लिए चार नमूने लिए गए, इन्हें जांच के लिए प्रयोगशाला में भिजवाया जाएगा। सरस डेयरी के प्रतिनिधि ने अभियुक्तों के खिलाफ कॉपीराइट एवं ट्रेड मार्क का उल्लंघन करने पर एफआईआर दर्ज करवाई है। कांकरोली थाना पुलिस ने आरोपी को गिरफ्तार किया है। प्रकरण की जांच की जा रही है।

Source: <https://www.patrika.com/rajsamand-news/two-quintals-of-fake-ghee-caught-one-arrested-7524572/>